

እግዚአብሔርም ሙሴን እንዲህ ብሎ ተናገረው።

2 ፤ የእስራኤል ልጆች ለእኔ ከሚቀድሱላቸው ከቅዱሳን ነገሮች ራሳቸውን እንዲለዩ፤ የተቀደሰውንም ስሜን እንዳያረክቡ ለአሮንና ለልጆቹ ንገራቸው፤ እኔ እግዚአብሔር ነኝ።

3 ፤ እንዲህ በላቸው። ማናቸውም ሰው ከዘራችሁ በትውልዳችሁ ርኩሳት እያለበት የእስራኤል ልጆች ለእግዚአብሔር ወደሚቀድሱት ወደ ቅዱስ ነገር ቢቀርቡ፤ ያ ሰው ከፊቴ ተለይቶ ይጥፋ፤ እኔ እግዚአብሔር ነኝ።

4 ፤ ከአሮን ዘር ለምጽ ወይም ፈሳሽ ነገር ያለበት ሁሉ ንጹሕ እስኪሆን ድረስ ከተቀደሰው አይብላ። ከበድንም የተነሣ ርኩስ የሆነውን፤ ወይም ዘሩ ከእርሱ የሚፈሰስበትን የሚነካ፤

5 ፤ ወይም የሚያረክሰውን ተንቀሳቃሽ፤ ወይም በሁሉ ዓይነት የረከሰውን ሰው የሚነካ፤

6 ፤ እነዚህን ሁሉ የሚነካ ሰው እስከ ማታ ድረስ ርኩስ ይሆናል፤ ገላውን በውኃ ካልታጠበ ከተቀደሰው አይብላ።

7 ፤ ፀሐይም በገባች ጊዜ ንጹሕ ይሆናል፤ ከዚያም በኋላ እንጀራው ነውና ከተቀደሰው ይብላ።

8 ፤ በእርሱም እንዳይረከስ፤ የምተውን አውሬም የሰበረውን አይብላ፤ እኔ እግዚአብሔር ነኝ።

9 ፤ ቢያረክሱአት እንዳይሞቱ ስለ እርስዎም ኃጢአትን እንዳይሸከሙ፤ ሕግን ይጠብቁ፤ የምቀድሳቸው እኔ እግዚአብሔር ነኝ።

10 ፤ ልዩ ሰው ከተቀደሰው አይብላ የካህኑም እንግዳ ደመወዘኛውም ከተቀደሰው አይብላ።

11 ፤ ካህኑ ግን በገንዘቡ ባሪያ ቢገዛ እርሱ ይብላል፤ በቤቱም የተወለዱት ከእንጀራው ይብሉ።

12 ፤ የካህንም ልጅ ከልዩ ሰው ጋር ብትጋባ፤ እርስዋ ከተቀደሰው ቀርባን አትብላ።

13 ፤ የካህን ልጅ ግን ባልዋ ቢሞት፤ ወይም ብትፋታ፤ ልጅም ባይኖራት፤ በብላቴንነትዋ እንደ ነበረች ወደ አባትዋ ቤት ብትመለስ፤ ከአባትዋ እንጀራ ትብላ፤ ልዩ ሰው ግን ከእርሱ አይብላ።

14 ፤ ማናቸውም ሰው ሳያውቅ ከተቀደሰው ቢበላ አምስተኛ እጅ ጨምሮ የተቀደሰውን ለካህኑ ይስጥ።

15 ፤

16 ፤ የምቀድሳቸውም እግዚአብሔር እኔ ነኝና ከተቀደሰው በበሉ ጊዜ ኃጢአትንና በደልን እንዳይሸከሙ ወደ እግዚአብሔር የሚያቀርቡትን በእስራኤል ልጆች ዘንድ የተቀደሰውን ነገር አያርክሱ።

17 ፤ እግዚአብሔርም ሙሴን እንዲህ ብሎ ተናገረው።

18 ፤ ለአሮንና ለልጆቹ ለእስራኤልም ልጆች ሁሉ እንዲህ ብለህ ንገራቸው። ከእስራኤል ቤት ወይም ከእናንተ መካከል ከሚቀመጡት እንግዶች ማናቸውም ሰው ስለሌሉት ሁሉ፤ በፈቃዱም የሚያቀርበውን ሁሉ፤

ለእግዚአብሔር ለሚቃጠል መስዋዕት የሚያቀርበውን ቀርባን ቢያቀርቡ፤

19 ፤ ይሠምርላችሁ ዘንድ ከበሬ ወይም ከበግ ወይም ከፍየል ነውር የሌለበትን ተባቱን አቅርቡ።

20 ፤ ነገር ግን አይሠምርላችሁምና ነውር ያለበትን አታቅርቡ።

21 ፤ ማናቸውም ሰው ስለሌሉት ለመፈጸም ወይም በፈቃዱ ለማቅረብ የደኅንነትን መስዋዕት፤ ወይም በሬን ወይም በግን፤ ለእግዚአብሔር ቢያቀርቡ፤ ይሠምርለት ዘንድ ፍጹም ይሁን፤ ነውርም አይሁንበት።

22 ፤ ዕውር ወይም ሰባራ ወይም ጉንድሽ ወይም የሚመግል ቀስል ያለበት ወይም እከካም ወይም ቋቋቻም ቢሆን፤ እነዚህን ሁሉ ለእግዚአብሔር አታቅርቡ፤ እነዚህም ለእሳት ቀርባን በመሠዊያው ላይ ለእግዚአብሔር አታሳርጉ።

23 ፤ በሬው ወይም በጉ የተጨመረበት ወይም የጉደለበት ነገር ቢሆን፤ ለፈቃድ መስዋዕት ማቅረብ ትችላለህ፤ ለስእለት ግን አይሠምርም።

24 ፤ የተሰነጋውን ወይም የተቀጠቀጠውን ወይም የተሰበረውን ወይም የተቆረጠውን ለእግዚአብሔር አታቅርቡ፤ በምድራችሁም እነዚህን አትሠዉ።

25 ፤ ከእነዚህም ከእንግዳ ሰው እጅ ለአምላካችሁ እንጀራ አታቅርቡ፤ ርኩሳትም ነውርም አለባቸውና አይሠምሩላችሁም።

26 ፤ እግዚአብሔርም ሙሴን እንዲህ ብሎ ተናገረው።

27 ፤ በሬ ወይም በግ ወይም ፍየል ሲወለድ ሰባት ቀን ከእናቱ ጋር ይቀመጥ፤ በስምንተኛውም ቀን ከዚያም በላይ ለእግዚአብሔር የእሳት ቀርባን የሠመረ ይሆናል።

28 ፤ ላም ወይም በግ ብትሆን እርስዋንና ልጅዋን በአንድ ቀን አትረዱ።

29 ፤ የምስጋናንም መስዋዕት ለእግዚአብሔር ስትሠዉ እንዲሠምርላችሁ ሠዉለት።

30 ፤ በዚያው ቀን ይበላል፤ ከእርሱ እስከ ነገ ምንም አትተዉ፤ እኔ እግዚአብሔር ነኝ።

31 ፤ ትእዛዛቴን ጠብቁ፤ አድርጉትም፤ እኔ እግዚአብሔር ነኝ።

32 ፤ የተቀደሰውንም ስሜን አታርክሱ፤ እኔ ግን በእስራኤል ልጆች መካከል እቀደሳለሁ፤

33 ፤ የምቀድሳችሁ፥ አምላካችሁም እሆን ዘንድ ከግብፅ ምድር ያወጣኋችሁ እግዚአብሔር ነኝ። እኔ እግዚአብሔር ነኝ።